



## Marija Mudell ta' Interċessjoni: **Minn Kana sas-Santwarju tal-Mellieħa**

Rev. Dun Karl Andrew Schembri

Wasal ix-xahar li fih aħna niċcelebraw il-festa tar-raħal tagħna, festa li tiġbor ħafna nies biex flimkien niċcelebraw festa oħra ad unur Marija Bambina. Niċcelebraw il-festa tat-twelid tagħha, li ġab ħafna ferħ fid-dinja għax permezz tagħha Alla baġhat lil ibnu Ġesù. Huwa dan il-ferħ li jiddi fil-qalb ta' kull wieħed u waħda minna, kull darba li nilmħu l-vara titulari fil-bieb tal-knisja qabel ma toħroġ iddur fit-toroq tagħna u nitolbuha tberikna.

Din is-sena l-ferħ tagħna jżjed, għax ma' din il-festa, qegħdin niċcelebraw anniversarju importanti ħafna fl-istorja mhux biss tar-raħal tagħna imma ta' pajjiżna. Din is-sena, kif diġà fakkarna f'Lulju li għadda, il-Parroċċa tal-Mellieħa qed tfakkar il-125 sena anniversarju minn meta l-Isqof Pietru Pace, l-isqof ta' Malta ta' dak iż-żmien, talab lil Papa Ljun XIII biex jinkuruna x-xbieha tal-Madonna tal-Mellieħa, li hemm impittra fuq il-blat samm tal-għar tas-Santwarju.

### **L-Interċessjoni ta' Marija f'Kana**

Meta niftakru fil-miraklu tat-tieg ta' Kana, nistgħu naraw b'mod ċar il-qawwa tal-interċessjoni ta' Marija. Fil-bidu tal-ministeru pubbliku ta' Ġesù, Marija kellha l-kuraġġ u l-fiduċja biex titlob lil binha jieħu azzjoni meta l-inbid spiċċa waqt it-tieg. Hi indirizzat lil Ġesù b'semplicità u umiltà, "M'għandhomx inbid" (Ġwanni 2:3). Ġesù wieġeb għall-interċessjoni tagħha, u biddel l-ilma f'inbid, u b'hekk wettaq l-ewwel sinjal tiegħu.

Dan l-episodju fit-tieg ta' Kana jfakkarna kemm hi qawwija l-interċessjoni ta' Marija, kemm kienet tassew omm li taf u tifhem il-bżonnijiet tan-nies u tidhol għalihom. Marija turi l-imħabba u l-kura tagħha billi tinduna b'dak li kien nieqes u titlob lil binha biex jintervjeni. Dan huwa eżempju għalina lkoll



li nistgħu nersqu lejn Marija bil-fiduċja u nistgħu nittamaw fl-interċessjoni tagħha, speċjalment f'mument ta' bżonn u tbatija.

### **Interċessjoni fil-Preżent**

Il-ferħ jżjed għax aħna, li qegħdin niċcelebraw dan l-anniversarju, qegħdin ingeddu u nerrgħu nagħtu l-ħajja lil dak li sar 125 sena ilu. Izjed minn hekk, aħna li qegħdin niċcelebraw dawn il-festi, qegħdin bil-ferħ inkebbu l-fjamma fil-qalb ta' kull wieħed u waħda minna, fjamma li nibtet ġewwa l-għar li Alla sebbah u li jfakkar il-bidu tal-fidi tagħna, li San Luqa ġab flimkien ma' San Pawl fil-gzira tagħna.



Il-poplu Nisrani ta' dak iż-żmien għaraf li Marija kienet dixxiplu perfett li baqgħet miexja wara Ġesù f'kull stadju tal-ħajja tagħha. Għalhekk, l-Isqof Pietru Pace talab biex ix-xbieha tal-Madonna tal-Mellieħa tiġi inkurunata, biex tfakkar l-importanza ta' Marija bħala omm li tinterċedi għal uliedha.

F'dan l-anniversarju importanti, aħna niċċelebraw mhux biss it-tradizzjoni u l-istorja tagħna, imma wkoll il-ħarsa ta' Marija fuqna. Nemmu bis-sħiħ li l-interċessjoni tagħha tibqa' prezenti u qawwija, bħal f'Kana, meta aħna niffaccjaw ħajjitna ta' kuljum bil-fiduċja u t-tama li hi tidhol għalina quddiem Ġesù.

### It-Tieg Spiritwali tagħna u Marija

Jeħtieg għalhekk mhux biss infakkru imma ngeddu u nirrestawraw il-ħajja tagħna. Mill-ġdid ingeddu t-tifkira ta' tant magħdura u mnikkta li sabu l-faraġ tagħhom f'dan il-għar li fih meqjuma b'tant għożza u mħabba x-xbieha tal-Madonna tal-Mellieħa, li turina t-triq lejn binha Ġesù. B'din il-ħarsa tagħha kollha ħniena u mħabba, bħal dik ta' binha Ġesù, hija llum tkompli tħares lejna u tnisslet ħafna tama u faraġ fil-familji tagħna li jsibu diffikultà fil-mixja tagħhom, f'tant tfal u zghazagh u f'tant barranin li llum il-ġurnata għadhom iżuruha u jitolbuha b'ħafna fidi u tama qawwija.

Din is-sena għalija wkoll hija sena speċjali ħafna, għax hija s-sena li fiha jiena ġejt ordnat sacerdot. Hija s-sena li fiha jiena flimkien mal-komunitajiet li ngħix fihom, flimkien mal-Knisja offret lili nnifsi tassew minn qalbi, wara li bil-ferħ ilqajt is-sejha u bħal Marija wegibt iva għas-sejha tiegħu. Ejjew għalhekk bit-tama flimkien ma' Marija nkomplu nitolbu bil-qalb li jibqa' jiddi fuq Malta s-Salib.

### Il-Pellegrinagg ta' Tama

F'Mejju li għadda, il-Papa Franġisku ħabbar b'mod ufficjali li s-sena 2025, fil-Ġublew, il-Knisja tistieden lill-poplu kollu ta' Alla biex inkunu pellegrini tat-tama. Aħna li fostna għandna Santwarju Nazzjonali nittamaw li flimkien mal-Knisja nkunu qed nilqgħu mill-ġdid pellegrini li jzuru dan il-post biex jitolbu u biex aħna flimkien ma' Marija nkunu strumenti tat-tama, tama li tnisslet fil-qalb ta' daww kollha li talbu lil Marija u marru wara Ġesù, "f'kull belt u post fejn kien sejjer hu." (Luqa 10:1).

Filwaqt li niċċelebraw dan l-anniversarju, ejjew infakkru l-importanza tal-interċessjoni ta' Marija fil-ħajja tagħna, bħalma kienet prezenti fil-Kana. Ejja nkomplu nitolbuha bil-fiduċja, u nħalluha tmexxina lejn Ġesù binha, għaliex hi l-mudell tagħna ta' dixxipulat perfett u l-omm tagħna fil-veru sens tal-kelma.



**Tal Puzzu**  
Pizzeria. Pasta. Grill

**We are also catering for Kid's Parties, Events, Majjalati, Fenkati, Buffets and more**

**Wood Fire Oven**  
*Take Away Available*

11, Gorġ Borg Olivier Street  
Mellieħa  
Mob: 79707755



**Julie's**  
LIFESTYLE  
Unisex Hair Salon

**Fortizza Street,  
Mellieħa**

**Mob: 79202627**  
**Tel: 21523332**